

LECTIO DIVINA

IT-TIENI HADD TAL-AVVENT (B)

Mk 1, 1-8

IL-BIDU

Mk:1:1] Il-Bidu ta' l-Evanggelju ta' Ġesù Kristu l-Iben ta' Alla.

Mhuwiex Vangelu li tispjegah għax kollox jiġi spjegat fil-Vangelu kollu.

« **Bidu** » : Mhuwiex biss il-bidu ta' rakkont, imma huwa "*arché*" (Grieg), jiġifieri bidu li minnu ġej kollox. "*Arché*" jehodna fil-bidu tal-holqien: "Fil-bidu Alla halaq is-sema u l-art" (Ġen 1,1) u kien minn dan il-bidu assolut u uniku li minnu harġet il-kelma li tohloq: "U Alla qal: 'Ha jkun id-dawl.' U d-dawl sar" (Ġen 1,3). Kollox kien maħluq permezz ta' din il-Kelma. Fil-Vangelu ta' Ġwanni (Ġw 1,1) "*arché*" hija magħzula biex tipprezenta t-thabbira tal-Vangelu bhala holqien ġdid.

Mark jara f'Ġesu' l-bidu ta' dan il-holqien ġdid. Huwa dik il-Kelma tal-Missier li għandha fiha il-qawwa li kapaci tiġgenera l-bniedem għall-istess hajja t'Alla (ara Ġw 1,12-13): '**Davar**' (*bl-ebrajk*), torbot il-Kelma t'Alla mal-istess azzjoni tiegħu. Id-*Davar* Mark jarah proprju inkarnat f'Ġesu'. Huwa dawk is-smewwiet godda u l-art ġdida msemija minn Isaija (Is 65,17; 66,22) u kontemplati minn Ġwanni fl-Apokalissi (Ap 21,1). Il-bidu tal-Vangelu hu għalhekk il-bidu ta' storja ġdida maħsuba u maħluqa mill-Missier sa mill-eternita' (Ef 1,4).

« **Evanggelju** » : (*euanghelion*), mhijiex kwalsiasi aħbar tajba, imma hija l-unika u vera "Aħbar Tajba" li tista' tinteressa l-qalb tal-bniedem. Mhijiex ideologija, liġi morali, duttrina, imma hija Persuna. Ma' persuna hajja hemm relazzjoni u dinamika li dejjem tinbidel. L-ewwel insara użaw dan it-terminu biex jadottaw it-thabbira pubblika tas-salvazzjoni minn Ġesu' (ara Gal 2,2; Rum 2,1.16; 1 Tess 2,9). Għalhekk dan huwa l-bidu tas-salvazzjoni ta' kull persuna. Kull 'bidu' ta' kull azzjoni tiegħi għandhom ifissru relazzjoni ġdida ma' Kristu.

« **Ġesù Kristu** » : L-Aħbar it-Tajba ma tinstabx f'kelma, imma fi bniedem konkret, il-*'midluk'* (il-Kristu), il-magħżul, il-mistenni tal-istorja kollha, dak li kellu jehles il-poplu. « *L-ispiritu tal-Mulej fuqi, għax hu kkonsagrani. Bagħatni nhabbar il-helsien lill-imjassrin* » (Lq 4,18 ; Is 58,6). Huwa hellies, f'kull

sens (helsien minn kull biża', minn kull tfixkil fil-ħajja spiritwali, mid-dnub.....).

« **I-Iben ta' Alla** » : Mark huwa maqsum f'zewġ partijiet : L-ewwel parti twassal għall-Professjoni tal-Fidi ta' Pietru li jagħraf fi Kristu « *Inti l-Messija* » (8,29) u t-tieni parti twassal għall-professjoni tal-fidi ta' ċenturjun : « *Dan il-bniedem kien tassew Bin Alla* » (15,39). Kristu ser jehles lill-bniedem bil-qawwa tad-divinita' tiegħu.

IL-KELMA LI SER TITĦABBAR

[Mk:1:2] Bħalma hu miktub fil-ktieb ta' Isaija l-profeta, 'Ara, jien nibgħat qablek il-ħabbâr tiegħi biex ihejji triqtek.

« **Bħalma hu miktub** » : Mark jafferma li l-istorja ta' Ġesu' sseħħ f'kontinwita'.

« **'Ara, jien nibgħat qablek il-ħabbâr tiegħi biex ihejji triqtek.** »

Mark jgħaqqad zewġ profeziji f'waħda (Malakija 3,1 u Izaija 40,3) u jattribwihom it-tnejn lil Isaija. Kemm Malakija u kemm Isaija jitkellmu fi żmenijiet u ċirkustanzi diversi.

Malakija jitkellem mill-anġlu (messagġier) mibgħut mill-Mulej biex "inaddaf 'l ulied Levi, u jsaffihom bħad-deheb u l-fidda, u huma jsiru għall-Mulej nies li jagħmlu l-offerta bis-sewwa. U tibda togħoġbu lill-Mulej l-offerta ta' Ġuda u ta' Ġerusalemm bħal dari" (Mal 3,3-4). Dan jikkorrispondi għax-xewqa profonda fil-bniedem li jinbidel.

[Mk:1:3] Lehen ta' wiehed jgħajjat fid-deżert: Hejju t-triq tal-Mulej, iddritaw il-mogħdijiet tiegħu,

« **Lehen ta' wiehed jgħajjat fid-deżert** » : Mark juża l-istess kelmiet ta' Isaija (40,3) meta Izrael kien fl-eżilju tal-Babilonja, tilef it-tempju meqrud mill-armata ta' Babilonja, tilef artu meqjusa bħala art qaddisa u li giet profanata mill-preżenza tal-pagani...tilef it-tama li jerga' lura fl-Art Imwiegħda. Fejn kollox jidher mitluf u l-wegħdiet ta' Alla jidhru li għosfru fix-xejn Izaija jgħolli leħnu u jara li l-helsien għal Izrael huwa fil-qrib.

Iż-zewġ profeziji jitkellmu minn tama għal ħajja ġdida, għal stat ta' helsien. Biex wiehed jiltaqa' mal-Mulej irid ikollu fih ix-xewqa għal ħajja aħjar u għal helsien sħiħ.

« **biex ihejji triqtek** » : Alla ma jridx jidhol fil-ħajja tal-bniedem f'salt. Huwa jipprepara : « u bħalma Missieri hejja saltna għalija, hekk ukoll jien inhejji għalikom » (Lq 22, 29) ; « Sejjer inhejjikom fejn toqoġhdu » (Ġw 14,2b). Minn hawn johroġ il-kmand : « Hejji ruhek, biex tiltaqa' ma' Alla tiegħek, O Izrael » (Għam 4,12).

U SER TIDHOL FL-ISTORJA

[Mk:1:4] hekk Ġwanni deher jgħammed fid-deżert u jxandar magħmudija ta' ndiema għall-maħfra tad-dnubiet.

L-Aħbar it-Tajba tidhol fix-xena permezz tal- Battista bħala messaggier mibgħut biex iħejji t-triq tal-Mulej. Kienet l-aħħar għajta profetika defittiva.

Ġwanni ma jaffrontax l-istituzzjonijiet religjużi imma jmur direttament fuq l-individwi: jgħinhom jagħrfu u jerfghu huma r-responsabilita' personali.

Id-deżert huwa l-post fejn gie ffurmat il-poplu, fejn kiber u fejn mexa; huwa l-post tal-prova, tad-diffikultajiet, tal-waqgħat, tat-tentazzjonijiet. Imma huwa anke l-post fejn hemm il-Kelma, il-fedelta' t'Alla, il-ħajja fraterna. Id-deżert jirrapreżenta l-ħajja tal-bniedem.

« **Jgħammed** » : Is-sens grieg tal-kelma *baptizo* ifisser 'jgħaddas fl-ilma'. Il-persuna 'tmut' fl-ilma biex minnu toħroġ f'ħajja ġdida. Għal Mark id-deżert għandu l-istess funzjoni tal-ilma: jgħinhom post li jista' joqtol lill-persuna (bil-ġuħ, bil-għatx u bis-solitudni) li 'togħdos' fih.

« **jxandar magħmudija ta' ndiema għall-maħfra tad-dnubiet** » : Il-verb '*kerisso*' fil-grieg juri l-hidma tal-ħabbar li iħabbar b'vuċi għolja dak li kiteb sidu. Jgħid li Alla jrid li l-persuna kollha (li togħdos fl-ilma) tikkonverti, f'bidla radikali u tibda tfittex li tiltaqa' mal-Mulej li ġej. Il-magħmudija offruta minn Ġwanni hija sinjal tar-rieda tal-bniedem li jbidel ħajtu, li jibda jimxi fid-direzzjoni it-tajba.

IT-TWEĠIBA TAL-BNIEDEM GĦALL-KELMA

[Mk:1:5] U kienet tmur għandu l-Lhudija kollha u n-nies kollha ta' Ġerusalem, jitgħamdu minnu fix-xmara Ġordan waqt li jistqarru dnubiethom.

Ġwanni jattira folla kbira fejn "kulhadd" iħossu interpellat (tal-belt u tar-reġjun Lhudi).

« **jitgħamdu minnu fix-xmara Ġordan** » : Il-Ġordan kien post sinjifikattiv. Dawk li kienu jmorru hemm setgħu jgħixu mill-ġdid il-mixja ta' Izrael huwa u jaqsam ix-xmara Ġordan qabel ma dahal fl-Art Imwiegħda (Ġoż 3, 14-17). Jinsabu miexja mhux biex jieħdu l-art, imma biex jiltaqgħu mal-Mulej li ġej.

« **jistqarru dnubiethom** » : Il verb grieg '*eksomologéo*' ma jfissirx biss li n-nies kienet togħdos fl-ilma, imma wkoll tistqarr pubblikament id-dnubiet. Kien mod responsabbli ta' min ried b'determinazzjoni jbidel ħajtu u jħejji t-triq biex jilqa' l-Messija.

[Mk:1:6] Ġwanni kien jilbes libsa tax-xagħar tal-ġemel, bi hżiem tal-ġild madwar qaddu, u kien jiekol ġradijiet u għasel selvaġġ.

Kemm l-ilbies kif ukoll l-istil tal-ħajja jikkarakterizzawh bħala profeta, bħala Elija l-ġdid, huwa deskritt bħala “raġel liebes mantar tax-xagħar, u mħazzem bi hżiem tal-ġild ma’ qaddu” (2 Slaten 1,8). Il-ħajja tiegħu fid-deżert, f’ħajja ta’ essenzjalita’ bħalma kienet dik tal-profeta Elija hija ‘figura’ tal-konverzjoni.

L-GĦAŻLA KONTINWA U FUNDAMENTALI TA’ KRISTU

[Mk:1:7] U kien ixandar u jgħid: " min hu aqwa minni, li jien ma jisthoqqlix nitbaxxa quddiemu u nħoll il-qfieli tal-qorq tiegħu.

Il-hidma tal-Battista kienet kollha orjentata lejn Ġesu’ u għas-servizz tiegħu. Hija l-hidma ta’ kull dixxiplu. Ħajtu bla Ġesu’ kienet tfsisser falliment.

Tliet elementi fil-konfront ta’ Ġesu’ mal-Battista:

« **Ġej warajja** » : Ġwanni jiftaħ it-triq għal Ġesu’ “warajja” (v.7). kif imbagħad Ġesu’ fit-tmien tar-rakkont tal-Vangelu jiftaħ it-triq lill-appostli billi jmur qabilhom il-Galilija ħalli jibdedew il-missjoni tagħhom.

« **aqwa minn** » : fil-grieg "**iskiròs**" (b’referenza għall-ġisem: f’saħħtu u mimli energija u fl-AT. f’sens metaforiku huwa attribwit lil Alla).

« **ma jisthoqqlix** » : Espressjoni li turi d-distanza li hemm bejn il-Battista u Ġesu’ li hija l-istess ta’ bejn il-bniedem u Alla.

[Mk:1:8]Jiena għammidtkom bl-ilma, iżda huwa jgħammidtkom bl-Ispirtu s-Santu."

Il-Mulej jdaħħalna fil-ħajja divina tiegħu. Għalhekk minn issa ’l quddiem ma aħniex aħna li mmexxu l-istorja tagħna, imma Alla, preżenti f’Ġesu’, li jbidel il-faqar tagħna f’don ta’ salvazzjoni. B’hekk huwa jagħti bidu għal ħolqien ġdid u definittiv (ara Ezek. 37).

Id-deżert (il-post fejn wieħed jagħraf id-dnub tiegħu) ifakkarna li Alla qatt ma mhu ser jabbanduna l-poplu tiegħu.